

## 16. మురుగ నాయనారు

శైవాగమ శాస్త్రాల్లో పరమ శివునికి కుసుమార్చన, పుష్పమాలా అలంకరణ, పంచాక్షరి మంత్ర మననము - ఉత్కృష్టమైన శివపూజ అని చెప్పబడింది. పంచాక్షరి మహిమాన్వితమైన మంత్రరాజము. ఈ విషయం యజుర్వేదంలో మధ్యకాండ శ్రీరుద్రాధ్యాయ మధ్యలో చెప్పబడింది. పంచాక్షరి జపము చేయువాడు పునర్జన్మరాహిత్యుడవుతాడు.

ఈ విధమైన శివపూజలో మురుగనాయనారు నిమగ్నుడై యుండేవాడు. తిరుపు కలూరులో జన్మించాడు. ఈ వూరిలో ఇంకా కొంతమంది నాయనారులు ప్రసిద్ధులయ్యారు. అనుదినము సూర్యోదయం ముందరే నిదుర లేచి, స్నానము చేసి, ఫాలమున విభూతి నలముకొని నిత్యానుష్ఠానము చేసి - పూల సెజ్జతో తోటకు వెళ్లేవాడు. అక్కడ పంచాక్షరి మంత్రమును జపిస్తూ పూలను సేకరించి, వివిధ మనోహరమైన పూలమాలలను గ్రుచ్చి ఆలయమున మహాదేవునికి సమర్పించేవాడు.

ఒక దినమున తిరుజ్ఞాన సంబంధారు ఆవూరు వచ్చాడు. మురుగ నాయనారు ఆ శివభక్తుని తన ఇంటికి ఆహ్వానించి మనసారా పూజించాడు. జ్ఞాన సంబంధనాయనారు మురుగనాయనారుని చూచి ముచ్చట పడ్డాడు. గాఢ స్నేహితునిగా స్వీకరించాడు. సంబంధారు వివాహ మహోత్సవానికి హాజరయ్యే భాగ్యము నాయనారుకు సంభవించింది. ఆ వివాహమహోత్సవమునకు కారణము - సంబంధారు తొలుత వివాహము నిరాకరించినాడు. కాని అచటనున్న బ్రాహ్మణులు - అందరును - సంబంధారుకు నమస్కరించి “ దేవరవారు వేదాగమము స్థాపనకు అవతరించారు. వేదాగమము ప్రకారము వివాహము చేసికొనుట ధర్మమన్నారు.” దానికి అడ్డుచెప్పలేక జ్ఞాన సంబంధనాయనారు వివాహమునకంగీకరించాడు. తిరునల్లూరు నంబండాారునంబి కుమార్తెతో వివాహమయింది. కళ్యాణమయిన తర్వాత సంబంధారు దేవుని నుతింపగా పరమశివుడు “నీవును నీ భార్యయు, నీపెండ్లికి వచ్చిన భక్తులును మీ ఎదుటనున్న జ్యోతిలో ప్రవేశింపుడు.” అని ఆనతిచ్చాడు. చూడగా ఎదుట శివ సన్నిధి మొదలు ఆకాశము వరకు జ్యోతి కన్పించింది.

అపుడు భార్య సమేతముగా శ్రీజ్ఞాన సంబంధారు ప్రథముడుగా అచ్చట గల భక్తులు  
మురుగనాయనారుతో సహా ఆ జ్యోతిలో ప్రవేశించి శివసాయుజ్యమును పొందారు.

సంబంధారు యెడ మురుగనాయనారు భక్తిప్రపత్తి సంబంధారును స్నేహితునిగా  
చేసినది. ఆ స్నేహము మురుగనాయనారు ముక్తికి దారితీసింది.

అందుకనే కుర్రాల్ లో ఇలా చెప్పబడింది :

వినయవంతుడైన విక్రమవంతుడు

శత్రువులను మిత్రులుగ జేయు

మంచి చెడ్డలరసి మంచిచేయువారె

వలయు కార్యమునకు బలముగాను

పనితనమ్ము తెలిసి ప్రతిబంధములకోర్చు

సాహసుండె కార్యసాధకుండు

\*\*\*\*